



Petur Joensen, stjóri á Jarðfeingi, hefur avgjört ikki mist trúna uppá oljuleiting við Føroyar, hóast seinasta boringin einki úrslit gav. Myndatøka Jan Müller/oljan.fo

# Jarðfeingisstjórin: Komandi oljuboring ikki tann seinasta

Jan Müller

28.06.2014 - 12:45

[Oljan.fo](http://oljan.fo)

Hann ikki hefur mist trúna uppá oljuleiting við Føroyar, nú Brugdan var turr. "Vit hava lært við tíðini, at gongdin oftani er ein onnur, enn man væntar og vónar. At tað tekur tíð, og at tú má brynja teg við toli. Vit skulu heldur ikki gloyma, at føroyski landgrunnurin er lutvíst nýtt leitið." Hetta sigur stjóri á Jarðfeingi, Petur Joensen við oljan.fo

**Ikki mist mótið**

Hýrurin á Jarðfeingi er ikki júst tann allarbesti í hesum døgum. Enn ein turrur brunnur á landgrunninum eru ikki tey tíðindi, sum tey á stovninum høvdu vónað at hoyrt, nú Statoil er liðugt at bora Brugduna.

Men stjórin Petur Joensen er kortini ikki maðurin, sum missir mótið orsakað av einum turrum brunni.

“Man hevur líkasum vant seg til hetta, vitandi at sannlíkið fyri ikki at finna nakað altíð er størri enn at finna. Men sjálvandi er hetta sera spell fyri bæði oljufeløgini og Føroyar.”

*-Tú hevur væl ikki mist trúna uppá oljuleiting við Føroyar eftir hetta?*

“Tað havi eg als ikki. Og tað hava vit eisini lært við tíðini, at gongdin oftani er ein onnur, enn man væntar og vónar. At tað tekur tíð, og at tú má brynja teg við toli. Vit skulu heldur ikki gloyma, at føroyski landgrunnurin er lutvíst nýtt leitiðki.

*-Átta brunnar í einum nýggjum leitiðki er væl ikki nógv?*

“Tað er tað ikki, men tað veldst eisini um við, hvørjum eygum tú sær. Vit mugu bara staðfesta, at nú er bert ein brunnur eftir, sum oljufeløg hava bundið seg til at bora. Á tann hátt er alt eitt sindur óvist, men sjálvur eri eg sannførdur um, at komandi brunnurin Súla Stelkur verður so avgjørt ikki tann seinasti, sum verður boraður her.”

Tá Súla Stelkur er boraður liðugur í summar eru framvegis fyra loyvi, har oljufeløgini enn ikki hava borað ella bundið seg til at bora brunnar. Statoil stendur fyri tveimum og DONG fyri tveimum.

Um Statoil ella Dong fara at bora brunnar í loyvum hesi hava í lötuni dugir Jarðfeingisstjórin ikki at meta um. Hann hevur tó eina kenslu av, at prospektiveturin á Føroyaøkinum er so mikið góður, at onkur fer at gera okkurt her í framtíðini eisini.

Petur Joensen sigur seg tó ikki vita, hvussu langa tíð tað fer at taka, til oljufeløg fara at taka avgerð um at bora nýggjar brunnar. Hetta er eisini ein spurningur um tíðarlongdina á loyvunum.

*-Hvat meinar tú við, tá tú sigur, at prospektiveturin er góður?*

“At tað eru ting, sum vit meina eru verd at fara eftir, aftaná eitt sindur meira av búningararbeiði.”

Hvørjar ætlanir hevur Jarðfeingi so um at marknaðarføra landgrunnin, og hvat verður gjørt fyri at skapa áhuga millum oljufeløg?

“Vit fara undir nú av álvara undir at marknaðarføra undirgrundina, nakað, sum vit ikki hava havt móguleika fyri at gjørt nóg væl fyrr vegna væntandi resursir.

**Olju- og fráländavinna - nýggj vinna í Føroyum**

Umframt at ugga seg við, at tað enn er eitt skot eftir í verandi byrsu, so roynir oljustjórin eisini at troysta seg við tí, sum annars er komið burtur úr oljuvinnuni í kjalarvørrinum á oljutilgongdini og leitingini, nevniliga ein vaksandi nýggj vinna í Føroyum.

“Tað gongur kanska ikki so væl við leitingini, men taka vit samanum, so hevur talan verið um ein góðan útvikling, har vit í veruleikanum hava fingið eina nýggja vinnu her á landi og eitt nýtt búskaparligt bein at standa á.”

Petur Joensen sipar her til alt tað avleidda virkseimi, sum m.a. oljuleiting og oljuumhvørvið heima sum burturi hevur havt við sær við hópi av føroyingum til arbeiðis í olju- og frálavinnuni.

Hann heldur, at vit kanska áttu at sett størri prís uppá tað, tí henda gongdin hevur verið ómetaliga góð fyri Føroyar.

Petur Joensen vísir annars á, at síggja vit alt hetta í eini størri heild, so er tað eingin vanlukka, at leitibrunnar eru turrir, tí vit hava við tí nógva oljuvirksminum longu gjørt nakað, sum líkist einum fundi.

